



www.oljan.fo

Jan Müller

26 - 06 - 2013

Fleiri oljufeløg hyggja eftir Føroyum

Í gjár undirskrivaði landsstýrið avtalu við danska oljufelagið DONG um tvey nýggj leitiloyvi á landgrunninum. Landsstýrismaðurin í oljumálum, Johan Dahl er sum vera man sera fegin um avtaluna, sum hann heldur kann vera við til at lata upp nýggjar hurðar til føroysku undirgrundina og til altjóða oljufeløg. Hetta er fantastiskt, segði landsstýrismaðurin við fjølmiðlarnar, sum vórðu møttir mannsterkir til tíðindafund í Tinganesi í gjár. Oljan.fo hevur fingið orð á landsstýrismannin, sum heldur, at nýggja "Open Door" skipanin og nú sáttmálin við DONG kann vera við til at seta ringar í vatnið. Tað eru longu fleiri oljufeløg, sum hyggja eftir føroyska økinum. Hugalig gongd -Hvønn týðning hevur tað fyri Føroyar at søkt er um hesi loyvi, og at tit hava latið tey? At leitivirksemi verður framt á okkara landgrunni er ein fyrirtreyt fyri, at kolvetni kunnu verða funnin, so tað er ógvuliga hugaligt, at nýtt, ítøkiligt virksemi aftur verður í hesum økinum. Tað var ógvuliga stórir áhugi fyri hesum økinum frá fyrstan tíð, tá farið varð undir leitivirksemi á landgrunninum. So har hevur verið nógv virksemi og tí er vitanin um økið eisini nógv størri nú, enn hon var frammanundan. -Kann tað seta ringar í vatnið, so eisini onnur feløg fara at søkja um Open Door øki? Tað er ikki nýtt fyri tey feløg, ið hava áhuga fyri hesum økinum, at okkurt sum hetta fór at henda. Tað er nevnliga soleiðis, at Kolvetnislógin ásetir, at tá umsókn kemur um leitiloyvi uttan, at alment fyrst hevur verið bjóðað út, so skal tað almannakunngerast, at umsókn er móttikin. So tað hava tey vitað í nakrar mánaðir. Vit vóna, at hetta kann verða við til at seta ringar í vatnið. Oljufeløg gera sjálvandi sínar egnu kanningar og sínar metingar um ymisk øki runt í heiminum. Men tað er eisini soleiðis, at tey fylgja við, hvat onnur gera. Psykologi er eisini ein partur av tí heila. Tað er tí heilt vist, at í hvussu so er tey feløgini, ið hyggja eftir føroyska økinum, leggja merki til hetta. -Gevur

hetta tykkum blóð uppá tonnina, so tit fara at vera uppafgur meira virknir at kunna um Open Door móguleikarnar? Haldi sjálvur, at tað var skilagott at broyta Kolvetnislógina í 2010, so hon gjørdist meira liðilig, tá loyvi skulu latast. At nú úrslit hefur spurst burturúr, eri eg sera fegin um, tí hetta prógvar, at tað var rætt. So, jú Open Door móguleikin er ein partur av okkara strategi frameftir. Minka um váðan -Hvat merkja heilt konkret hesi loyvini tit nú hava latið? Loyvini eru bæði latin fyri eitt samlað tíðarskeið uppá upp til sjev ár, ið er býtt í styttri skeið. Fyri hvørt skeið er avtalað, hvørjar jarðfrøðiligar kanningar, loyvishavarin skal gera. Hann kann so eftir hvørt skeiðið velja at lata annað ella bæði loyvini innaftur, um hann ikki heldur grundarlag verða fyri framhaldandi virkseminum. Móti endanum av skeiðinum skal so støða takast til, hvørt borað verður ella ikki. So tú kanst siga, at loyvisskeiðið er ein gongd, har arbeitt verður við at økja um vitanina og harvið reducerera váðan til at taka støðu til at bora. -Er tað ikki eitt sindur løggið at skula fara aftur til øki, sum feløgini hava slept og droppað? Nei, tað er púra vanligt, og tað kunnu vera ymiskar orsøkir til at fara aftur. Ein orsök kann vera, at vitanin um økið er broytt jaliga vegin. Tað kann eisini vera ymiskt frá felag til felag, hvussu tey tulka ta vitanina, tey hava. Vit sóu t.d., at í Noregi var risaleiðin Johan Sverdrup funnin í fjør. Hon lá í einum øki, sum hefur verið kannað aftur og aftur. Tað vísir bara, at vitanin økist, og tulkningar av vitanini eru ymiskar. Dong stóran týðning -Er tú glaður um, at tað er júst hetta felagið, sum hefur søkt og fær loyvini? DONG hefur verið partur av leitivirkseminum í Føroyum frá fyrsta degi, og vit hava havt og hava eitt sera gott samstarv og samskipti við felagið. Hetta er eitt felag við sera dugnaligum fólki, tað hefur drúgvar royndir bæði úr Føroyum sum sagt, men eisini vestan fyri Hetland og aðrastaðni, so tað er ført fyri at koma við einum munagóðum íkasti til leiting á okkara øki. Tað eri eg sannførdur um. So jú, eg eri væl nøgdur. -Merkir hetta at føroysk leiting nú fær eitt skump tann rætta vegin, at hetta líkasum setir ferð á aftur motorin? Hetta er í sjálvum sær sera gott og setir saman við tí borivirkseminum, ið stendur fyri framman, avgjørt jaligt ljóst á økið. Oljuleiting avkast til samfelagið -Hvussu ætla landsstýrið og Jarðfeingi at marknaðarføra landgrunnin eftir hetta? Vit eru í felag við at arbeiða við at leggja eina ætlan fyri, hvussu vit kunnu økja um virkseminum her, tí vit eru sannførd um, at her eru enn nógvir móguleikar, ið ikki eru troyttir. Tað er ongin ivi um, at oljuvinnan gevur eitt rættiliga fitt avkast til samfelagið bæði beinleiðis og óbeinleiðis - so vit eiga framhaldandi at menna hesa vinnuna og tí arbeiði eg fyri. -Sær tu fyri tær, at oljuheimurin fer at hyggja at føroyska landgrunninum við meira positivum eygum eftir, at eitt stórt oljufelag nú hefur søkt og fingið tvey loyvi í Føroyum? Vit vita, at tað eru fleiri feløg, ið hyggja eftir føroyska økinum. Harfrá og til at gerast loyvishavarar veldst um so nógv. Men at DONG nú hefur fingið tvey loyvi trekkir heilt vist ikki niður. -Hava tit nakrar tankar um enn eina veruliga útbjóðing aftrat? Vit meta alla tíðina um, hvat rættast er at gera. Í lýtuni meta vit, at Open Door skipanin er væl hósandi til verandi støðu og teir tankar, vit gera okkum um næstu tíðina. Hvat, ið verður longri frammi, vil tíðin vísa. Vit meta, sum sagt, javnan um støðuna. Leitistrategi klár í heyst -Nú kinversk oljufeløg eru farin at vísa

Íslandi og Arktis anuga og eisini eru virkin eystan tyri røroyska markio, nvat hevur landsstýrið so hugsað sær - fara tit at gera miðvíst marknaðarbeiði fyri eisini at fáa kinesisk oljufeløg henda vegin og hvussu fara tit at fylgja upp vitjanini hjá Gazprom í Moskva nøkur ár herfyri? Vit arbeiða, sum nevnt, í løtuni við at leggja eina ætlan fyri, hvussu vit skulu fáa enn meira virksemi. Í hesum arbeiði hyggja vit sjálvandi eftir, hvørjir móguleikar eru. -Nær fara vit at síggja eina veruliga føroyska strategi fyri framtíðar leiting? Tíðliga í heyst, skuldu vit verið komin á mál. Statoil brunnar -Umframt hesi góðu tíðindi so standa tveir brunnar fyri framman, har Statoil er fyrstøðufelag. Hvørjar eru vónirnar til hesara brunnar? "Verða tveir brunnar komandi ár, so verður tað eitt ár, har borivirksemi verður í føroyskum øki meginpartin av árinum. Fyri føroyska vinnu og fyri fokus á tað føroyska økið, meti eg, at hetta kann verða áhugavert. Vit fara í hvussu so er at leggja doyðin á, at føroysk vinna sleppur so nógv sum á nakran hátt móguligt uppí virksemið, sum verður. Føroyskar veitarafyrirøkur hava sæð móguleikar í hesi vinnuni og hava prógvað sítt dugnasemi soleiðis, at hetta í dag er ein týðandi partur av føroyska búskapinum. Vit skulu brúka boringarnar her og virksemið her annars til at styrkja hesa gongdina. Her liggja sera stórir móguleikar. -Hvat væntar tú tær annars av boringunum hjá Statoil og øðrum feløgum næsta ár? Nú vit hava havt oljuvirksemi tætt at kroppinum í nøkur ár, hava vit eisini fingið eina betri fatan av, hvussu hendan vinnan hongur saman. Og ein partur av tí er, at vit vita, at tað er trupult at byrja í einum nýggjum øki sum okkara í veruleikanum er í hesum høpi. Hinvegin er tað sjálvsagt sera spennandi, tá borað verður tí móguleikin er jú fyri, at rakt verður við. Men hinvegin kunnu eisini onnur úrslit enn bara fund vera áhugaverd. Tann vitanin, ið kemur frá eini boring, kann hava nógv perspektiv fyri framtíðar leiting við sær. So tað nýtist ikki bara at vera neiligt, um fund ikki verða næsta ár. Fyri føroyska vinnu vóni eg, sum sagt, at hetta eisini verður áhugavert.